



حضرت محمد ﷺ اللہ کے آخری نبی ہیں۔ آپ ﷺ مکہ میں پیدا ہوئے۔ آپ ﷺ کے والد کا نام حضرت عبد اللہ تھا۔ حضرت عبد اللہ آپ ﷺ کے پیدا ہونے سے پہلے ہی وفات پا چکے تھے۔ آپ ﷺ کی والدہ کا نام حضرت آمنہ تھا۔ آپ ﷺ کے دادا حضرت عبدالمطلب نے آپ ﷺ کا نام محمد ﷺ رکھا۔ آپ ﷺ نے چالیس سال کی عمر میں نبوت کا اعلان فرمایا۔ اللہ تعالیٰ کی آخری کتاب قرآن مجید آپ ﷺ پر نازل ہوئی۔ آپ ﷺ ہمیشہ سچ بولتے اور امانت دار تھے۔ اسی لیے مکہ کے لوگ آپ ﷺ کو 'صادق' اور 'امین' کہتے تھے۔

آپ ﷺ نے 63 سال عمر پائی۔ آپ ﷺ کا روضہ مبارک مدینہ منورہ میں ہے۔ حضرت محمد ﷺ بچوں سے بہت پیار کرتے تھے۔

اگر نماز کے دوران آپ ﷺ کو کسی بچے کے رونے کی آواز آجاتی تو آپ ﷺ نماز کو مختصر فرمادیتے۔

حضرت محمد ﷺ اپنے نواسوں حضرت حسن رضی اللہ عنہ اور حضرت حسین رضی اللہ عنہ سے بہت پیار کرتے تھے۔ ایک دفعہ کا ذکر ہے آپ ﷺ نماز پڑھ رہے تھے۔ جب آپ ﷺ سجدے میں گئے تو آپ ﷺ کے نواسے آپ ﷺ کی کمر پر بیٹھ گئے۔ اس وقت آپ ﷺ کے نواسے چھوٹے بچے تھے۔ آپ ﷺ سجدے میں ہی رہے۔ جب آپ ﷺ کے نواسے کمر سے اترے تو آپ ﷺ نے سجدے سے سر اٹھایا۔

جب بھی حضرت محمد ﷺ کا نام پڑھایا سنا جائے تو ﷺ کہا جائے۔

## سرگرمی 1

ان سوالات کے زبانی جواب دیں۔

- 1 حضرت محمد ﷺ کس شہر میں پیدا ہوئے؟
- 2 اللہ تعالیٰ کی آخری کتاب کا کیا نام ہے؟
- 3 حضرت محمد ﷺ کا روضہ مبارک کہاں واقع ہے؟
- 4 مکہ کے لوگ آپ ﷺ کو کیا کہہ کر پکارتے تھے؟

## سرگرمی 2

دیے گئے الفاظ کی مدد سے خالی جگہ پُر کریں۔

بچوں

حضرت آمنہ

چالیس

- 1 آپ ﷺ کی والدہ کا نام ..... تھا۔
- 2 آپ ﷺ نے ..... سال کی عمر میں نبوت کا اعلان فرمایا۔
- 3 آپ ﷺ ..... سے بہت پیار کرتے تھے۔